



# ಎಲ್ಲಿಗೆ ಹೋದೆಯೇ ಗುಬ್ಬಿಕ್ಕ?

ಲಕ್ಷಾಂತರ ವರ್ಷಗಳಿಂದ ಮನುಷ್ಯರ ಒಡನಾಟದಲ್ಲಿದ್ದ  
ಗುಬ್ಬಿಕ್ಕಗಳು ಇದ್ದಕ್ಕಿದ್ದಂತೆ ಏಕೆ ಕಣ್ಮರೆಯಾದವು?

\* ರಾಜೀಶ್ ಶ್ರೀವನ್

\* ಚಿತ್ರಗಳು: ಕುಲಶೇಖರ ಸಿಎಸ್

ಹಿಂದೆ ಮಕ್ಕಳಿಗೆ ಹಕ್ಕಿಗಳ ಪರಿಚಯವಾಗುತ್ತಿದ್ದದ್ದೇ ಗುಬ್ಬಿಕ್ಕಗಳಿಂದ. ಏಕೆಂದರೆ ಗುಬ್ಬಿಕ್ಕಗಳು ಮನುಷ್ಯರ ದಿನಚರಿಗೆ ಅಷ್ಟೊಂದು ಹತ್ತಿರವಾಗಿತ್ತು. ಗುಬ್ಬಿಕ್ಕಗಳು ಇಲ್ಲದ ಜಾಗವೇ ಇಲ್ಲ ಎಂಬಂತಿತ್ತು. ಮನೆಯ ಗೋಡೆ ಸಂದಿನಲ್ಲಿ, ದೇವರ ಪೋಟೋದ ಹಿಂದೆ ಗುಬ್ಬಿಕ್ಕ ಗೂಡು ಕಟ್ಟುತ್ತಿತ್ತು. ಗೂಡು ಕಟ್ಟಲು ಬೇಕಾದ ಒಣಗಿದ ಹುಲ್ಲು, ಹತ್ತಿ, ನಾರುಗಳನ್ನು ಬಾಯಲ್ಲಿ ಕಚ್ಚಿಕೊಂಡು ಮನೆ ಜಗಲಿ ಯಲ್ಲೇ ಪುರ್ರ ಪುರ್ರ ಅಂತ ಓಡಾಡುತ್ತಿತ್ತು. ಮನುಷ್ಯರೊಂದಿಗೆ ಅಷ್ಟೊಂದು ಸಲುಗೆ ಅವುಗಳಿಗೆ. ಮನುಷ್ಯರಿಗೂ ಅಷ್ಟೆ ಗುಬ್ಬಿಕ್ಕಗಳು ಕಿರಿಕಿರಿ ಅಂತ ಅನ್ನಿಸುತ್ತಿರಲಿಲ್ಲ. ಮನೆಯೊಳಗೆ ಗೂಡು ಕಟ್ಟಲು ಅವು ಹುಲ್ಲು, ಎಸಳು, ಕಡ್ಡಿ, ಕಸ ಹೊತ್ತು ತಂದು ಬಿಸಾಕಿದರೂ ಬಯ್ಯೋತಿರಲಿಲ್ಲ. ಗುಬ್ಬಿಕ್ಕಗಳು ನಮ್ಮ ಮನೆಯಲ್ಲಷ್ಟೇ ಅಲ್ಲ, ಸಾರ್ವಜನಿಕ ಸ್ಥಳಗಳಾದ ಬಸ್ ನಿಲ್ದಾಣ, ರೈಲ್ವೇ ಸ್ಟೇಷನ್, ಶೆಟ್ಟಿರ ಕಿರಾಣಿ ಅಂಗಡಿಗಳಲ್ಲೂ ಚುರುಕಾಗಿ ಅತ್ತಿತ್ತ ಓಡಾಡುತ್ತ ಗಮನ ಸೆಳೆಯುತ್ತಿದ್ದವು.

90ರ ದಶಕದಿಂದ ಈಚೆಗೆ ಗುಬ್ಬಿಕ್ಕಗಳು ಕ್ರಮೇಣ ಮರೆಯಾಗುತ್ತಿವೆ. ಇದು ನಮ್ಮಲ್ಲಿ ಮಾತ್ರ ಅಲ್ಲ. ಜಾಗತಿಕ ವಿದ್ಯಮಾನವೋ ಎಂಬಂತೆ ಜಗತ್ತಿನಾದ್ಯಂತ ಗುಬ್ಬಿಕ್ಕಗಳು ಕಣ್ಮರೆಯಾಗುತ್ತಿವೆ. ಗ್ರಾಮೀಣ ಪ್ರದೇಶಗಳಿಗೆ ಹೋಲಿಸಿದರೆ ನಗರಗಳಲ್ಲಿ ಗುಬ್ಬಿಕ್ಕಗಳ ಸಂಖ್ಯೆ ಗಣನೀಯವಾಗಿ ಕುಸಿದಿದೆ.

ಅತಿಯಾದ ನಗರೀಕರಣ, ಮನೆ ಕಟ್ಟಡಗಳ ವಾಸ್ತುಶಿಲ್ಪದಲ್ಲಾದ ಬದಲಾವಣೆ, ಕೀಟನಾಶಕಗಳ ಬಳಕೆ, ಗೂಡು ಕಟ್ಟುವ ತಾಣಗಳು ನಾಶವಾಗಿರುವುದು, ಆಹಾರ ಮೂಲದಲ್ಲಾದ ಕೊರತೆ, ಸ್ಥಳೀಯ ದೇಶೀಯ ಸಸ್ಯಗಳ ನಾಶ. ಇವೆಲ್ಲವೂ ಗುಬ್ಬಿಕ್ಕಗಳು ಮರೆಯಾಗಲು ಕಾರಣ. ಜೊತೆಗೆ ಮೈಕ್ರೋವೇವ್ ಟವರ್‌ಗಳು ಉಂಟು ಮಾಡುತ್ತಿರುವ ಮಾಲಿನ್ಯಗಳೂ ಕೂಡ ಕಾರಣ ಎಂಬ ಅಭಿಪ್ರಾಯವೂ ಇದೆ.

ಹಿಂದೆ ದವಸ, ಧಾನ್ಯಗಳನ್ನು ಸೇರುಗಳಲ್ಲಿ ಅಳತೆ ಮಾಡಿ ತರಲಾಗುತ್ತಿತ್ತು. ಆದರೆ ಈಗ ಎಲ್ಲವೂ ಸ್ವಚ್ಛ ಮಾಡಿದ ರೆಡಿ ಪೊಟ್ಟಣಗಳು. ಹಿಂದೆ ಮನೆ ಜಗಲಿಯಲ್ಲಿ ಮೊರದಲ್ಲಿ ಅಕ್ಕಿ ಹಾಕಿಕೊಂಡು ಸ್ವಚ್ಛ ಮಾಡುತ್ತಿದ್ದಾಗ ಅಕ್ಕಿಯ ಲಿದ್ದ ಬತ್ತ, ಮಿಶ್ರ ಬೀಜ, ಹುಳುಹುಪ್ಪಟೆಗಳನ್ನು ಎಸೆಯುತ್ತಿದ್ದರು. ಅವುಗಳನ್ನು ಗುಬ್ಬಿಕ್ಕಗಳು ಹೆಚ್ಚೆ ತಿನ್ನುತ್ತಿದ್ದವು. ಹಿಂದೆ ಬೆಳೆಗಳಿಗೆ ಕೀಟ ನಾಶಕ ಬಳಕೆ ಕಡಿಮೆ ಇತ್ತು. ಹಾಗಾಗಿ



## ಗುಬ್ಬಿಕ್ಕ ಜಾತಕ

ಗುಬ್ಬಿಕ್ಕ ಪ್ರಧಾನವಾಗಿ ಬೀಜ ತಿನ್ನುವ ಹಕ್ಕಿ. ಹಾಗಾಗಿ ದಪ್ಪ ಹಾಗೂ ಗಟ್ಟಿ ಬೀಜಗಳನ್ನು ಒಡೆಯಲು ಅನುಕೂಲ ಆಗುವಂತೆ ಅವುಗಳ ಕೊಕ್ಕು ತ್ರಿಕೋನಾಕಾರವಾಗಿದ್ದು, ಮೋಟಾಗಿದೆ. ಗಂಡು ಹಾಗೂ ಹೆಣ್ಣು ಬೇರೆ ಬೇರೆ ಬಣ್ಣ. ಗಂಡು ಹಾಗೂ ಹೆಣ್ಣು ಜತೆಜತೆಯಾಗಿ ಇರುತ್ತವೆ. ಸಾಮಾನ್ಯವಾಗಿ 4 ಮೊಟ್ಟೆಗಳನ್ನು ಇಟ್ಟು, 14 ದಿನ ಕಾವು ಕೊಡುತ್ತದೆ. ಆ ಜವಾಬ್ದಾರಿ ಹೆಣ್ಣಿನದು. ಆದರೆ ಮರಿಗಳಿಗೆ ಗಂಡು, ಹೆಣ್ಣು ಎರಡೂ ಉಣಿಸುತ್ತವೆ. ಗುಬ್ಬಿಕ್ಕಗಳು ಪ್ರಧಾನವಾಗಿ ಬೀಜ ತಿನ್ನುವ ಹಕ್ಕಿ ಯಾದರೂ ಮರಿಗಳಿಗೆ ಆಗಾಗ ಸಣ್ಣ ಮೃದು ದೇಹದ ಕೀಟ, ಹುಳುಗಳನ್ನು ತಿನ್ನಿ ಸುವುದೂ ಇದೆ. ಮರಿಗಳಿಗೆ ಪೊಟ್ಟಿನು ಬೇಕಲ್ಲ ಅದಕ್ಕೆ ಗುಬ್ಬಿಕ್ಕಿಯ ವೈಜ್ಞಾನಿಕ ಹೆಸರು 'ಪಾಸ್ಪರ್ ಡೊಮೆಸ್ಟಿಕಸ್'. 'ಪಾಸ್ಪರಿಫಾರ್ಮಿಸ್' ಗಣಕ್ಕೆ ಸೇರಿದ್ದು 'ಪಾಸ್ಪರಿಡಿ' ಕುಟುಂಬದ 'ಪಾಸ್ಪರಿನಿ' ಉಪಕುಟುಂಬಕ್ಕೆ ಸೇರಿದೆ.

ಧಾನ್ಯಗಳಿಗೆ ಹುಳುಗಳು ಬೇಗ ಬರುತ್ತಿತ್ತು. ಆ ಹುಳು ಹಿಡಿದ ಧಾನ್ಯಗಳನ್ನು ಬಿಸಾಕಿದಾಗ ಅವುಗಳನ್ನು ಗುಬ್ಬಿಕ್ಕಗಳು ತಿನ್ನುತ್ತಿದ್ದವು. ಈಗ ಹೊಲಗಳಲ್ಲಿ ಅಗತ್ಯಕ್ಕಿಂತ ಹೆಚ್ಚು ರಾಸಾಯನಿಕಗಳನ್ನು ಬಳಸುತ್ತಿದ್ದಾರೆ. ಆಹಾರ ಧಾನ್ಯಗಳು ಕೆಡದಿರಲಿ ಅಂತ ಹೆಚ್ಚು ರಾಸಾಯನಿಕಗಳನ್ನು ಬಳಸುತ್ತಿದ್ದಾರೆ. ಈ ಎಲ್ಲದರ ಪರಿಣಾಮ ಗುಬ್ಬಿಕ್ಕಗಳು ಆರೋಗ್ಯದ ಮೇಲೆ ಆಗಿರಬಹುದು. ಅವುಗಳ ಮೊಟ್ಟೆಯ ಚಿಪ್ಪಿನ ಕವಚ ತೆಳು ಆಗಿರಬಹುದು. ಇದರಿಂದ ಅವುಗಳು ಬೇಗ ಒಡೆಯಬಹುದು. ಅಲ್ಲದೆ ಹಾರ್ಮೋನುಗಳ ಬದಲಾವಣೆಯಿಂದ ಗುಬ್ಬಿಕ್ಕಗಳ ಮೊಟ್ಟೆ ಇಡುವ ಸಾಮರ್ಥ್ಯದ ಮೇಲೆ ಪರಿಣಾಮ ಆಗಿರಬಹುದು ಎನ್ನುತ್ತಾರೆ ತಜ್ಞರು.

ಹಿಂದೆ ಸಾಕಷ್ಟು ಸ್ವತಂತ್ರ ಮನೆಗಳಿದ್ದವು. ಮನೆಯ ಕಂಪೌಂಡ್‌ಗಳಲ್ಲಿ ಹೂವಿನ ಗಿಡ, ದಾಳಿಂಬೆ, ಮಾವು, ಸೀಬೆ, ಎಲಚಿ ಮರಗಳು ಇರುತ್ತಿದ್ದವು. ಆದರೆ ಈಗಿನದ್ದು ಬಹುಮಹಡಿ ಸಂಸ್ಕೃತಿ. ಮನೆ ನಿವೇಶನಗಳೇ ಸಣ್ಣ ದಾಗುತ್ತಿವೆ. ಹೆಚ್ಚಿನ ಮನೆಗಳಿಗೆ ಅಂಗಳಗಳೇ ಇಲ್ಲ. ಮನೆಗೆ ಕಂಪೌಂಡುಗಳೇ ಇಲ್ಲದ ಮೇಲೆ ಗುಬ್ಬಿಕ್ಕಗಳು ಹೇಗೆ ಬರುತ್ತವೆ? ಬಂದರೂ ಎಲ್ಲಿ ಕೂರುತ್ತವೆ?

ಗುಬ್ಬಿಕ್ಕಗಳು ಏಕೆ ಕಾಣೆಯಾದವು? ಎಂಬುದು ಜಗತ್ತಿನಾದ್ಯಂತ ಈಗ ಚರ್ಚೆಯ ವಿಷಯ. ಗುಬ್ಬಿಕ್ಕ ಕಣ್ಮರೆಯಾದ ವಿಷಯದ ಹಿಂದಿನ ಕಾರಣ ಗುರುತಿಸಿದ ದವರಿಗೆ ಇಂಗ್ಲೆಂಡಿನ ಪ್ರಧಾನ ದಿನ ಪತ್ರಿಕೆಯೊಂದು ನಗದು ಬಹುಮಾನ ಕೂಡ ಘೋಷಿಸಿತ್ತು. ಆದರೆ ಈ ಬಹುಮಾನ ಈವರೆಗೆ ಯಾರೂ ಪಡೆದುಕೊಂಡಿಲ್ಲವಂತೆ!

ಈ ವರ್ಷವೂ ಮಾರ್ಚ್ 20ರಂದು 'ವಿಶ್ವ ಗುಬ್ಬಿಕ್ಕ ದಿನ' ಆಚರಿಸಲಾಗಿದೆ. ಗುಬ್ಬಿಕ್ಕಗಳ ಕಣ್ಮರೆ ಹಾಗೂ ಅವು ಎದುರಿಸುತ್ತಿರುವ ಸಮಸ್ಯೆಗಳ ಕುರಿತು ಜನರಲ್ಲಿ ಅರಿವು ಮೂಡಿಸುವುದು ಇದರ ಉದ್ದೇಶ. ಸ್ವಲ್ಪ ಮಟ್ಟಿನ ಎಚ್ಚರ ಉಂಟಾಗಿದೆ. ಹೆಚ್ಚಿನ ಮಾಹಿತಿಗೆ [www.worldhousesparrowday.org](http://www.worldhousesparrowday.org) ಸಂಪರ್ಕಿಸಬಹುದು.